



बालमोदिनी

● (सम्.) उदयनः

आङ्गलानां शासनकालः सः ।
कश्चन भारतीयः
विद्यार्थी आङ्गलमाध्यमशालायां पठति स्म
। कदाचित् सः आङ्गलवेषद्योतकं सूट्, बूट्
इत्यादिकं परित्यज्य भारतीयां वेष्टीं, युतकं,
शिरस्त्रं च धर्तुम् आरब्धवान् ।

“वत्स ! कोऽयं विशेषः तव वेषे ?”
इति पृष्ठवान् तस्य पिता ।

तदा सः बालः उक्तवान् - “यावत्
सुजलां, सुफलाम् इति गर्जनं देशे न
प्रसरति, तावत् मम वेषः अयमेव” इति ।

यदा तस्य पिता वस्त्रविषये पुनः पृष्ठवान्
तदा सः उक्तवान् - “तात, अस्माकं देशः
उष्णदेशः । अतः अस्माभिः कार्पासस्य
मृदूनि एव वस्त्राणि धरणीयानि । विदेशेषु
शैत्यम् अधिकम् । अतः ते सूट्, बूट्, हेट्,
टय् इत्यादिकं धरन्ति । अहम् इदानीं यादृशं
वेषं धृतवान् अस्मि तादृशः एव अस्माकं देशस्य
तापमानाय योग्यः” इति ।

पुत्रस्य एतादृशं वचनं श्रुत्वा सन्तुष्टः पिता तं
प्रीत्या आलिङ्गितवान् ।

किन्तु शालायाम् एतत् वस्त्रधरणं दृष्ट्वा सर्वे
छात्राः तस्य उपहासं कृतवन्तः । तथापि सः बालकः
अधीरः न जातः । सः स्ववेषं समर्थयन् सहपाठिनः
बोधितवान् अपि - “अस्माकं देशे मातृदेवो भव,
पितृदेवो भव, आचार्यदेवो भव इत्यादीनि वचनानि
श्रूयन्ते । किन्तु विदेशेषु यदि मातापितरौ किञ्चित्
तर्जयतः तर्हि तेषां दण्डनं भवति । यत् अस्मान्
‘मातापितरौ दण्डनीयौ’ इति बोधयति तत् शिक्षणं



असदृशं देशप्रेम

किम् अस्मभ्यं युज्यते ? वयं सर्वे भारतीयेषु
विद्यालयेषु एव अध्ययनं कुर्याम” इति । एवं वदन्
सः सर्वान् अपि सहपाठिनः प्रेरयित्वा भारतीयेषु
विद्यालयेषु प्रवेशितवान्, स्वयं च प्रविष्टवान् ।

एतादृशे लघुनि एव वयसि राष्ट्रप्रेम्णा, देश-
प्रेम्णा, धर्मप्रेम्णा च सम्पन्नः सः बालकः एव अग्रे
‘सुभाषचन्द्रबोसः’ इति प्रसिद्धिं प्राप्तवान् ।